

Heimsins besta troyggja

Tað er vanliga ein stór uppliving, um tað eydnast at fáa fatur á eini av troyggjunum hjá útlendsku stjørnunum, tá hesar vitja. Pól Nolsøe Mikkelsen eigur tó nakrar av slagnum, sum pápin hevur fingið til høldar, men leygardagurin var kortini serligur í so máta. Tí tað er nú ikki hvønn dag, at troyggjan hjá heimsins besta málverja kann skaffast. Enn tá uttan at hon er turkað fyrst. Og heima sleppur hon so upp at hanga saman við troyggjum hjá eitt nú Schmeichel, Van der Saar, Kahn og øðrum. Og man ikki troyggjan hjá pápanum, Jákup, eisini hanga onkra staðni á veggnum.



B71-venjarin sagt seg frá

B71 skal leita sær eftir nýggjum venjara, nú Dusan Moka hevur sagt seg úr starvinum. Ítróttarliga hevur gongdin annars verið heilt góð hjá B71, og tað eru neyvan úrslitini á hesi síðuni, sum hava við málið at gera. Nevndin hjá B71 sigur í tíðindaskrivi, at venjarin hevur handað teimum uppsøgnina, sum er grundað á persónlig viðurskifti, og at henda er tikin til eftirtektar. Fyribils verður tað Eli Hentze, sum fer at standa fyri venjingini.

Skeinking í stríð við UEFA-reglur

Tað var ikki í tráð við UEFA-reglugerðir, tá útskeinking fer fram so nær stadion, at hetta kann metast sum partur av stadionøkinum

FÓTBÓLTUR

Jákup Mørk
jakup@sosialurin.fo

Fyri fyrstu ferð slapp feroyski 12. maður at gera nýtslu av nýggju regluni í rúsdrekkalógini, har loyvi kann gevast til skeinking til ávís tiltøk.

Leygarkvöld var, áðrenn dysturin móti Italia varð blástur ígongd, og tí vóru ivaleyst fleiri, sum fegnaðust um, at tjald við tónleiki, sølu av skreytlutum og sølu av øli var sett upp við Gundadalshøllina. Og skal metast eftir fólkamongdini inni í stóra tjaldinum, so var talan um eina brakandi succés, sum við hesum varð stáplað upp á beinini.

Tjaldið var partur av stadion

Tað vóru tó ikki øll, sum



Lagið var framúr í tjaldinum hjá 12. manni, har áskoðararnir hitaðu upp undan stórdystinum móti heimsmeisterunum

vóru eins fegin um hetta. Ein av hesum var aðalskrivarin í FSF, Ísak Mikladal, sum bæði yvir fyri loyvisnevndini og lögregluni gjørdi vart við, at hetta ikki er í tráð við UEFA-reglugerðir.

- Lat meg fyrst siga, at eg so avgjørt ikki havi nakað ímóti, at fólk fylkjast áðrenn ein landsdyst, soleiðis at lagið kring stadion verður av tí besta. Og vit í FSF eru eisini sera fegin um tann stuðul og tey tiltøk, sum 12.

maður skipar fyri.

- Men júst tjaldið til dystin leygardagin kann geva okkum trupulleikar. UEFA reglugerðirnar fyriskriva púra greitt, at útskeinking á leikvøllinum til dystin ikki er loyvd. Hetta tí fótbóltur og alkohol ikki á nakran hátt eiga at tengjast saman. Sjálvandi sært tú til dystir uttanlands, at barrir eru beint við stadion, og at áskoðarar sita har undan dystinum. Men tað eru ymisk kriterium, sum verða

nýtt, tá metast skal um, hvørt hesi eru partur av stadion ella ikki. Millum annað er tað ein grundregla, at tað ikki skal bera til hjá fólki at fara út í hálvleikinum at keypa sterkan lög, fyri síðani at koma inn aftur á stadion. Kunnu tey tað, so er skeinkistaðið at meta sum partur av stadionøkinum.

- Og tað var eisini hetta, sum meiningin var at gera vart við. Bæði mótvegis loyvisnevndini og mótvegis

lögregluni. Talan var als ikki um at melda nakran til lögregluna ella at senda nakra innberætning til UEFA, men vit hava kannað málið hjá UEFA og er teirra niðurstøða í trá við okkara. Tað er mín skylda at reagera, um vandi er fyri at brot verður framt á reglurnar. Geri eg ikki tað, so kundi FSF væl fingið ein alvorligan trupulleika, heldur Ísak.

Lætt at loysa málið

Og aðalskrivarin heldur, at tað sum so kundi verið heilt lætt at loyst málið, soleiðis at hetta ongan tíð hevði verið nakar trupulleiki.

- Serliga haldi eg, at loyvisnevndin og lögreglan kundu spurt FSF eftir í málinum. Tí hóast alt eru tað vit, sum standa fyri landsdystinum, og tí er tað væl relevant, hvørjar altjóða reglugerðir vit hava at arbeiða eftir.

- Tá kundu vit í góðari tíð fingið at vita, hvørjum arbeið varð við, og so kundu vit sagt okkara hugsan. Mín meting er annars, at eitt slíkt tjald ikki má liggja nærri enn umleið 5 minuttir gongd til leikvøllin. Tá vildi fjarstøðan gjørt, at tað ikki varð roknað sum partur av stadion-økinum, og so var eingin sum helst trupulleiki. Og lat meg enn eina ferð sláa fast, at vit í FSF so absolutt einki hava ímóti, at tiltøk verða skipað fyri áskoðarunum.

Ynskja ongar trupulleikar

Regin Egholm, nevndarlimur hjá 12. manni, staðfestir, at tað avgjørt ikki var teirra ætlan at geva nøkrum nakrar sum helst trupulleikar

FÓTBÓLTUR

Jákup Mørk
jakup@sosialurin.fo

Tjaldið við Tórsvøll leygardagin var eitt av størstu tiltøkunum, sum feroyski 12. maður hevur staðið fyri.

Sum heild riggaði tiltakið eisini framúr, og bæði fyrisingarlaga og figgarliga var talan um gott hál hjá feroyska áskoðarafelagnum.

Tí mundi tað eisini kennast hugstoytt, tá tað ljóðaði, at FSF beinleiðis skuldi arbeiða ímóti hesum, og Regin Egholm, nevndarlimur í 12. manni, sigur avgjörður, at teir á ongan hátt vilja leggja seg í stríð við tær reglur, sum FSF hevur at arbeiða eftir.

- Vit hava so ikki verið nóg væl kunnaðir um hasar reglurnar, tí sjálvandi fara

vit ikki við vilja at skapa FSF nakran trupulleika. Og er ein loysn, at tjaldið verður flutt til t.d. ovara vøll, so er tað væl nakað, sum vit fara at tosa um, heldur hann.

Og hóast hann ikki vil leggja seg í nakað rúsdrekkapolitiskt orðaskifti, so heldur hann, at slík skeinking neyvan broytir nakað til tað verra til ein landsdyst.

- Tað er leygarkvöld, og so er einki at siga til, um fólk kanska hava eina lítla kenning, tá tey fara til dyst-

in. Tað fær tey aloftast bara at rópa nakað meira. Og hóast vit ikki skonktu, so vildi neyvan verið minni drukkið fyri tað. Tú hevur jú áður sæð, at fólk koma dragsandi við posum og ryggsekkum til dyst, og tað sleppur tú so undan við einum slíkum tjaldi. At fólk so ganga ímillum, sleppur tú neyvan undan. Heldur ikki, um tjaldið stóð longur burtur. Og so slettis ikki ein slíkan dag sum leygardagin, har tað regnaði, meðan dysturin var.

- Og í tí sambandi vil eg

fein veita øllum teimum, sum hjáptu til við tjaldinum leygardagin, eina stóra tøkk. Bæði býráðnum, Gundadalshøllini og øðrum. Hetta tiltakið hjá okkum vildi als ikki borið til uttan stóru hjálpina, sum vit fingi, heldur Regin.

Riggaði framúr

Um dystin leygardagin sigur Regin annars, at talan í allar mátar var um eitt tiltak, sum riggaði framúr væl.

- Tað kostar sjálvandi nak-

að at leiga eitt slíkt tjald, men ølsølan bar kostnaðin av hesum. Og alt annað varð skrætt burtur. Vit hava snøgt ongar skreytlutir eftir, so mikið nógv varð selt leygardagin.

Vil tað siga, at tit ikki hava nakra sölubúð miku-dagin?

Ja, og tað er stórt spell. Ikki minst, tí har koma so nógvir skotar. Teir plaga ofta at keypa nógv frá okkum, og høvdu vit eitt tilíkt tjald til dystin á Svanga-skarði, so ivist eg heldur ikki í, at nógv øl varð selt.